

श्री मैगसि की रक्षा करो श्रीयुत यशुमति माय ।

सदां वसूं बृजदेश में सिग भू जा पद पाय ॥

कृपा निधान साहिब मिठा सतिगुर देव जी कृपा प्राप्त करे  
श्रीबृज देश में आया । “जंहि देश में रहनि उते उन जे अधिष्ठाता  
खे मनाइनि ।” अमृतसर में श्री गुर अमरदास साई, लाहोर में  
लवकुमार, बृज जी अधिष्ठाता श्री यशोदाराणी, बृज धयाणी,  
भोली भाली सनेहिणि अमड़ि आहे । रुगो चईसि त पुटिड़ो  
जिएई ऐं बटे मिठियूं गाल्हियूं लाल जूं बुधाइसि त सभु कुछ  
देई छदे ।

साई मिठा कुरिब सां मिठी अमड़ि यशोदा महाराणीअ खे  
विनय था करनि त हे सौभाग्य निधि, अविचल सौभाग्य वारी  
अमड़ि पंहिजी युगल जोड़ी अ खे गोद विहारे रक्षा करण वारी  
अमां, असां जी रक्षा कजाइ; तवहां जे देश में आया आहियूं । श्री  
मैगसि जी रक्षा कयो । अमां ! असां सदां बृज देश में रहूं ।

अमड़ि यशोदा देवी अ चयो पुट ! सदां रहो, आबाद रहो,

जीउ रहो, निचु रहो, हीउ तवहां जो ई देशु आहे । मां सन्तनि जी सेवकि आहियां, ब्रालु किशिनु तुंहिजूं केदियूं मिठियूं गाल्हियूं बुधार्ईदो आहे ।

साहिबनि चयो : हे अमां ! सदां श्री मैगसि जी रक्षा करि । श्री भूनन्दनि साहिबि जे चरणनि में प्राप्त थियूं ।

अमड़ि चयो : हा लाल ! इयें थींदो । तवहां जी सभु मन कामना पूरी थींदी । अमड़ि मखणु मिश्री साहिबनि खे खाराई ।

ब्रियो भावार्थ :

कृपा निधान साहिब मिठिड़ा फरमाइनि था :

श्रीयुत् श्रीमती जसोदा अमीं ! श्रीयुत् माना जिनि जे गोद में श्रीजू बृजिति आहिनि । श्रीमती माना जिनिजी मति में श्रीजू समायल आहिनि । श्रीजू एतिरो प्यारा आहिनि जेतिरो मन मोहनु बि नाहे । अगे अमड़ि मोहनलाल जे बन खां अचण महल आरतियूं सजाए रस्ता तर्कींदी हुई, भोजन ठाहे रखंदी हुई, पर जदहीं खां श्रीजू महाराज घरिड़े में आया आहिनि त कछ में विहारे अमड़ि सभु भुलिजी वजें तदहीं सुजागु थिए जदहीं प्यारो बृज चंद्र पांण अची अमां अमां चई गोद मे विहे । प्रेम में पगिली अमां श्रीजू महाराज जो श्रंगारु बि उल्टपुल्ट पई करे । नूपर बांह में पई धारण कराए, पहुचूं चरणनि में पई पहिराए । श्रीजू वेठा दिसी मुश्कनि । पर उहो श्रंगारु बि अत्यंत शोभावान पियो लग्गे, मिठो पियो लग्गे । अमड़ि मिठी अ जे हथड़नि जी मोकिलियल मेहंदी हस्त कमल ऐं चरणनि में लगाइण सां श्रीजू ब्रालि जी शोभा अद्भुत थिए । सखियूं चवनि त अमड़ि अनुरागु मेहंदी अ जे रूप में मोकिलियो आहे ।

कीरतिराणी बि गोद में विहारे प्यार सां पुचिकारे चवे त बाल श्रीजू तोखे ससुड़ी अनुराग निधि ऐं परम दयावान मिली आहे । मुंहिजी लादुली तूं महाभाग्यशालिनी आहीं ।

हे श्रीयशोदा अमां ! तवहां अहिडे अविचल सौभाग्य वारा आहियो जो श्रीजूं सदां तवहां जे गोद में ब्राजमानु आहिनि ।

उन्हीय महल श्री यशोदा कुण्ड ते तमाल बिरिछ जी छाया में साईं मिठिड़ा खुरिपे सां वरिजशि पिया करनि उते प्यारो श्यामसुन्दर आयो ऐं चयाई त बाबल साईं मुंहिजी अमड़ि तोखे दाढो सम्भाले थी, घरि हलो । साहिबनि चयो पुट, वेहु कथा थिए त पोइ हलंदासीं । कथा खां पोइ गदिजी बाबा नन्दराय जे महल में आया । मिठी अमड़ि यशोदा राणी अ खे हथिड़ा जोड़े साहिब मिठा चवण लगा : अमड़ि ! तूं वदिड़ी बुढिड़ी आहीं, गुरुअ तूंहिजूं सभु मुरादूं पूरियूं कयूं आहिनि । असां ते बि कृपा दृष्टि कयो त मन वांछित अभिलाष पूर्ण थिए । मिठी अमड़ि चयो : बाबल वीर ! तोखे छा खपे ? डिघिड़ा चोलिड़ा पाए बनिड़ा छो थो घुमीं ? पुट ! तूं मूं खे प्यारे बाल किशिन वांगे मिठो आहीं, बाबल तुंहिजो नामु ई इहो आहे ? तदहीं साहिबनि चयो त असां जो वेषु मर्दानो आहे , बाकी असां ब ब्रारिड़ियूं आहियूं । असां खे इहो वरु दियो त असीं बई श्री भू नन्दनि साहिबि जे चरण कमल छाया में सर्वदा निवासु कयूं ।

मिठी अमड़ि पुछियो त लाल ! भू नन्दनि साहिबि केर आहे ? वरी प्यारे श्याम सुन्दर दे निहारे पुछियाऊं त पुट किशिन ! तो बुधो आहे इहो मधुर नामु श्री भूनन्दनि साहिबि केर आहे ?

साहिबनि चयो : मिठी अमड़ि तवहां रुगो आशीश दियो ।  
 मिठी अमड़ि चयो : पुट खोड़ आशीशूं । श्री भूनन्दनि भतारु  
 मिलेव । श्री भूनन्दनि जी भक्ति वधेव । श्री भूनन्दनि जे भाव में  
 भरिपूर रहो । जेतिरा तारा उभ में ओतिरियूं आशीशूं दियांव ।  
 इन्हनि आशीशुनि लाइ वतनु छड़े बृज बन थो घुमीं । खोड़  
 आशीशूं बचा । रुगो मां आशीश दियांइ कीन मुंहिजो घोटु  
 राजा बि दियेई । बड़ पलउ पली बधी आशीशूं दियूंइ ।  
 बालकिशिन!

वजु वर्जी पंहिजे बाबा खे सदे आउ ।

नन्द बाबा अची बालकिशिन खे गोद में कयो ऐं अमां  
 मिठीअ श्रीजू स्वामिनि खे खंयों, पलउपली बधी बड़ साईं अमां  
 खे आशीशूं दियण लगा ।

साईं मिठनि चयो : अमां ! इहा बि आशीश दियो त सदां  
 बृज में रहूं । अमड़ि चयो - पुट ! सदां रहो । मां बाबल पुट खे  
 बंगुलो ठहिराए दियां । हिते रही मुंहिजे किशिन खे कथाऊं  
 बुधायो जिय झंगल में न वजे । साहिबनि चयो : हा अमां ! असां  
 अनुराग रस जूं अहिड़ियूं मधुर कथाऊं बुधाईदासूंसि जो पलु बि  
 परे न थींदो । अमां असां खे बि आशीश दियो त :  
 कदहीं दिसूं कीन की मालिक अखि मेरी ।  
 श्रीजू अमड़ि सनेह जी दियो मां खे ठेरी ॥

मिठी अमां ! जिय तवहां खे किशिन थो मिठो लग्गे तियं  
 असां खे श्रीजू अमड़ि जा चरण मिठा लग्गनि । मिठी अमां चयो  
 हा लाल ! तवहां सदां इन आनंद में भरिया रहंदा ।

साहिब मिठा वरी नन्द बाबा खे विनय करण लगा : हे

कृपाल प्रभु ! असां जूं सभु अभिलाषूं पूर्ण करियो ।

आशावंती आश गुसाईं पूरिए ।

अमृत नाम मिले कबहूं न झूरिए ।

श्रीजू महाराज जे अनुराग जो दानु अमड़ि खां ऐं नाम जो दानु बाबा नंद राय खां था घुरनि । अहिड़ो अमृत नाम जो दानु दियो जो मति कदहीं रस खां बाहरि न थिए । रसवारी मति कदहीं बि न झुरे । संसार जी कोसी लुक मन खे न लगे । नाम अमृत में मति सदां अमरु रहे । अबल मां आशावंती आहियां । सा मति देहु दयाल श्री मैथिलि अमड़ि आराधां । गरीबि श्रीखण्डि मांगे दानु इहु पनही पद श्रीश्यामा ॥

वरी श्याम सुन्दर प्यारे खे था चवनि : हे दयाल ! तूं बि बुधिजे थो त भगुवानु आहीं । दयाल किशिन ! इहा मतिड़ी दे सर्वदा असां खे आराधनु अमड़ि श्री मैथिलि चंद्र जो थिए । श्याम सुन्दर प्यारे बेवसि चित सां निहारियो त इहा गाल्हि असां खां अगमु आहे । साहिब मिठनि मन मोहन जो आशयु समुझी चयो त साहिब ! भला श्रीबृज सरकार श्री श्यामा महाराणी अ जे चरण कमलनि जी सुन्दर पद पनही थियूं, इहा अभिलाष असां गरीबि श्रीखण्डि बालिड़ियुनि जी पूरणु कयो । मन मोहन मृदु मुस्कान सां निहारे प्यार भरी प्रसन्ता देखारी अमड़ि साईं गद् गद् थिया ।

श्रीमैगसि की रक्षा करो श्रीमद् भगवत गीता माय ।

सदां हर्ष सति संग में मैगसि सुखी बसाय ॥

ऐतिरे में सुन्दर गोप कुमारी अ जे वेष में वेद पुत्री श्रीगीता देवी “सर्वधर्मानि परितज्य मामेकम् शरणम् ब्रज” इहो मधुर श्लोक उचारींदी गजंदी आई । सर्वधर्म आहिनि मन जा संकल्प । उहे छुटा त सभु धर्म सारो संसार छुटो ।

साहिब मिठनि खे निमण जो स्वभाव आहे । इन्हीय करे घणी निमृता सां श्री गीतादेवी अ खे वेदपुत्री चई, साकेत ध्याणी सरकार जी नंढिड़ी भेण ज़ाणी उन्हीय खे माता करे था सदीनि ।

हे भागवत गीता अमां ! असां जी रक्षा करि । केदी न बुख आहे । साहिब मिठनि खे आशीश ऐं अनुराग जी ऐं सभिनी खे प्रतक्ष करे था समुझनि । हे गीता अमां ! असां हर्ष सति संग में मिठी मालिकि श्री मैथिलि चंद्र साहिबि सां मिली सुखी थियूं ।

श्री मैगसि की रक्षा करो श्री गंगा विष्णु पदी ।  
मैगसि को सदा खुशि रखे तेरी अष्ट पदी ॥

श्री गंगा देवी, जा प्यारे श्याम सुन्दर जे चरण कमलनि में ब्राजित आहे, उन चयो बाबल मुंहिजो नालो त कोन था गिनिहो ।

साहिबनि चयो त हे माता विष्णु पदी ! गंगा देवी ! असां जे मालिक, असां जे सखा जी ऐं असां जी रक्षा करि । पंज तीर्थ गंगा सरूप आहिनि । श्री गुरुदेव, श्री गंगा, श्री गीता, श्री गायत्री ऐं श्री गोविन्द । हे देवी ! असां खे श्रीजू अमड़ि जी रस भरी रुचि दे अठई पहर तांघ दे । अखि छिम्भ बि परे न थियूं ।

सभिनी मिठी आशीश दिनी : साईं अमड़ि सदां प्रसन्न रहो